

बोलीअ जे बाबत ब बोल

कुदरत सचुपचु करामतुनि जो घरु आहे। कुदरत जे हर हिक पदार्थ में अनेक राज़ समायल आहिनि। जे केरु कुदरत जी बोली समुझी सघे त कुदरत जो हर ज़रो खेसि पाण बाबति घणो कुछ बुधाईदो। मिसाल तोर तर्हीं समुंड जे किनारे ते बीठा आहयो। किनारे ते फहलियल वारीअ में तर्हां खे हिकडो नंढडो गोलु पथरु नज़र थो अचे। तर्हीं उन खे खणी पंहिंजीअ तिरीअ ते रखो। जे तर्हां उन पथर जी बोली समुझी सघो त हू तर्हां खे पंहिंजे जीवन बाबत इझो हीअ कहाणी बुधाईदो :

‘मां जंहिं सूरत में हिन वकित आहयां, उहा मुंहिंजी असुली सूरत कान्हे। असुल में मां हिक जबल जे बाहिरि निकतल छिप हुयुसि। सियारे जे रात जी सख्त थधि मूं खे सुसाए सोढो कंदी हुई ऐं ऊन्हारे जे डीहं जी सख्तु ताबिश सबबि मुंहिंजो सरीर वधण लगंदो हो। हिन लगातार सोसि – वाधि सबबि मुंहिंजो जीउ झुरी प्यो। सघ न हुअण सबबि मां पाणु झले न सघयुसि ऐं पहाड़ खां छिजी धार थियुसि। पहाड़ तां वहंदड़ नदी मूं खे पाण सां गडु गिहिले हली ऐं अची मूं खे समुंड में सटयाई। बस, पोइ त मां बणिजी पियुसि छितयुनि छोलयुनि जे

हथनि जो रांदीको। हिकड़ीअ खणी थे बीअ खे डिनो त बीअ
टपाए थे टीअं खे पहुचायो। अहड़ीअ रीति मां सजो वक्तु
उन्हनि छोलयुनि जे हथनि में टिपंदो रहयुसि। इन्हीअ वर्जिश
मूं खे गसाइ गोल ऐं पितकड़ो करे छड़यो, इन सां गडु मां
लसो ऐं चिमकंदडु भी थी पियुसि। कंहिं वक्ति हिक छोलीअ
मूं खे डाढे छोह मां वठी उछलायो, बीअ छोलीअ जे हथनि में
पहुचण खां अवल ई मां टिपो डेई अची किनारे ते किरयुसि।
उते ई पियो होसि त तो अची खंयुमि। आईदह बाबत तोखे
छा बुधायां ? जे घर खणी हलदें त तुंहिंजे बारडनि जे रांदि
जो वसीलो थींदुसि पर जे तूं बेरुखी डेखारे खणी समंड में
उछलाईदेमि त वरी वजी छितयुनि छोलयुनि जे वरि
चढ़हदुसि। वरी उहो ई नचको-टपको, नतीजो इहो निकरंदो
जो आखरि वजी हिकड़ो वारीअ जो कणो रहंदुसि।’

कीअं, बुधइ हिन नंढे पथर जी राम कहाणी ?
अहड़ीअ रीति न रुगो पथर पर कुदरत जो हरको पदार्थु तव्हां
खे पाण बाबत घणो कुछ बुधाईदो।

हाणे जे तव्हीं संसार जे बियनि पदार्थनि खे पासीरो
रखी, रुगो बोलीअ सां के घड़यूं वेही रूह रिहाण करयो त हूअ
तव्हां सां पंहिंजीअ हयातीअ जा उहे राज सलींदी जिनि जे
बुधण सां तव्हीं डंदें आडिरयूं डियण लगंदा। मिसाल तोर जे
तव्हीं बोलीअ खां संदसि जमण जो अहिवाल पुछो त हूअ
तव्हां खे बुधाईदी त संदसि

पैदाइश बाबति अजां कुछ बि पकीअ तरह सां मइलूम न थी सघयो आहे। किन जे ख्याल मूजिबि हूअ इश्वर जो औलादु आहे त बियन जी राइ मूजिबि हूअ रिशयुनि जी संतानु आहे। के ईअं था वसहनि त जानवरनि ऐं पखियुनि जे बेकण, रंभण, भौकणु ऐं चहकण जे नकुल मां ई बोली निकरी निरवार थी आहे, बियनि किन जे ख्याल मूजिबि पोरिहियत पोरहयो कंदे थक खे दूरि करण लाइ जेकी 'हा-हू' जा आवाज था कनि, उन्हनि आवाजनि ई बोलीअ खे जनमु डिनो आहे। किन जी राइ आहे त 'वाह-आह' जहड़नि उमंगनि जे इजिहारु कंदड़ आवाजनि में बोलीअ जे जनम जो बिजु समायलु आहे, त के वरी ईअं बि था भाईन त गाइण इंसान जे सुभाव जो अंगु आहे ऐं गाइणु ई गाल्हाइण खे जनमु डिनो आहे। के मुदबर ईअं बि था मजीनि त अवल में इंसान रुगो गूंगनि जियां इशारा कंदो हो, पोइ किन आलिमनि वेही इशारनि लाइ आवाज घडया। मतलब त जेतरा आहिनि वात, ओतिरयूं आहिनि गाल्हयूं, जेतरा आहिनि मथा ओतरा आहिनि मता। हासिलु मतलबु इहो आहे त बोलीअ जे जमण जो मसइलो हिक अहड़ी पिरोली आहे जंहीं जो सही हलु अजां ताई को बि इंसानु गोल्हे न सघयो आहे।

हीउ त आहे रुगो बोलीअ जे जमण बाबति समाचारु, संदसि वधण-वीझण, शिकल-शबीह ऐं रंग रूप बाबत अहिवालु बि जादूई अफसाने खां घटि दिलचस्प न आहे।

वरी जे आम बोलीअ खे छडे तर्हीं कंहीं खास

खंड, मुल्क या खानदान जी बोलीअ खां खबरचार वठंदा त उहा बि खासी मजेदार हूंदी। मिसाल तोर जे चीनी बोलीअ जी हिकड़ी ई खासियत बुधण सां तव्हां जो वातु फाटी वेंदो त चार दफा जुदा जुदा नमूननि सां जे 'बबबब' उचारजे त उन जूं चार जुदा मानाउं निकरंदयूं— 'स्त्री', 'राजा', 'खुशामदइया', ऐं 'कन महट करण',। चीनी बोली तव्हां खे इहो बुधाए बि अचरज में विझी छडींदी त चीनी बोलीअ में आम ग्रामर थिए ई कोन! भला, तव्हां खे इहो बुधी घटि अजबु लगंदो त जडहिं हिंदी, सिंधी वगैरह बोलियुनि में लफजनि जूं रुगो ब जिंसूं थियनि थ्यू (जिंस मोंस ऐं जिंस मुजकर) तडहिं 'काकेशी' खानदान जी 'चीनीं' बोलीअ में लफजनि जूं छह जिंसूं थियनि थ्यू!

मथीं समूरी उपटार जो मतलबु इहो ई आहे त संसार जी हर हिक बोलीअ जी पंहिंजी जुदा जीवन कहाणी आहे ऐं हर हिक बोलीअ जी पंहिंजी जीवन—कहाणी काफ़ी मजेदार ऐं माना भरी आहे। इन असूल मूजिबि असांजी सिंधी बोली, असांजी मादरी ज़बान, असांजी अमड़ पिण अंदर में केतराई राज सांढे वेठी हूंदी। जे ईअं आहे त पोइ छो न बियनि बोलयुनि खां अवल संदसि जीवन—कहाणी, संदसि ई ज़बान मां बुधूं ? इझो हीअ आहे सिंधीअ जी आत्म कहाणी जा हूअ पंहिंजीअ ज़बान सां पंहिजनि बचड़नि—सिंधयुनि खे बुधाए रही आहे।